

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ *trīcatvāriṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ tricatvāriṃśaḥ sargaḥ ॥

hanumatā caityaprāsādasya vidhvaṃsastadrakṣakāṇaṃ
vadhaśca

tataḥ sa kiṅkarān hatvā
hanūmān dhyānamāsthitaḥ |
vanaṃ bhagnaṃ mayā caitya -
prāsādō na vināśitaḥ ॥ 5.43.1 ॥

tasmāt prāsādamadyaiva -
mimaṃ vidhvaṃsayāmyaham |
iti sañcintya hanumān
manasādarśayan balam ॥ 5.43.2 ॥

caityaprāsādamutplutya
mēruśṅgamivōnnatam |
ārurōha hariśrēṣṭhō
hanūmān mārutātmajaḥ ॥ 5.43.3 ॥

āruhya girisaṅkāśaṃ
prāsādaṃ hariyūthapaḥ |
babhau sa sumahātējāḥ
pratisūrya ivōditaḥ ॥ 5.43.4 ॥

sampradhṛṣya tu durdharṣa -
 ścaityaprāsādamunnatam |
 hanūmān prajvalan lakṣmyā
 pāriyātrōpamō'bhavat || 5.43.5 ||

sa bhūtvā sumahākāyaḥ
 prabhāvān mārutātmajaḥ |
 dhṛṣṭamāsphōṭayāmāsa
 laṅkāṃ śabdēna pūrayan || 5.43.6 ||

tasyāsphōṭitaśabdēna
 mahatā śrōtraghātinā |
 pēturvihaṅgamāstatra
 caityapālāśca mōhitāḥ || 5.43.7 ||

astravijjayatāṃ rāmō
 lakṣmaṇaśca mahābalaḥ |
 rājā jayati sugrīvō
 rāghavēṅābhipālitaḥ || 5.43.8 ||

dāsō'haṃ kōsalēndrasya
 rāmasyākliṣṭakarmaṇaḥ |
 hanūmān śatrusainyānāṃ
 nihantā mārutātmajaḥ || 5.43.9 ||

na rāvaṇasahasraṃ mē
 yuddhē pratibalaṃ bhavēt |
 śilābhiśca praharataḥ
 pādapaiśca sahasraśaḥ || 5.43.10 ||

dharṣayitvā purīṃ laṅkā -
 mabhivādyā ca maithilīm |
 samṛddhārthō gamiṣyāmi
 miṣatāṃ sarvarakṣasām || 5.43.11 ||

ēvamuktvā mahākāya -
 ścaityasthō hariyūthapaḥ |
 nanāda bhīmanirhrādō
 rakṣasāṃ janayan bhayam || 5.43.12 ||

tēna nādēna mahatā
 caityapālāḥ śataṃ yayuḥ |
 grhītvā vividhānastrān
 prāsān khaḍgān paraśvadhān || 5.43.13 ||

visṛjantō mahākāyā
 mārutiṃ paryavārayan |
 tē gadābhirvicitrābhiḥ
 pariḡhaiḥ kāñcanāṅgadaiḥ || 5.43.14 ||

ājagmurvānaraśrēṣṭhaṃ
 bāṇaiścādityasannibhaiḥ |
 āvarta iva gaṅgāyā -
 stōyasya vipulō mahān || 5.43.15 ||

parikṣīpya hariśrēṣṭhaṃ
 sa babhau rakṣasāṃ gaṇaḥ |
 tatō vātātmajaḥ kruddhō
 bhīmarūpaṃ samāsthitaḥ || 5.43.16 ||

prāsādasya mahāṃstasya
 stambhaṃ hēmapariṣkṛtam |
 utpāṭayitvā vēgēna
 hanūmān mārutātmajaḥ || 5.43.17 ||

tatastaṃ bhrāmayāmāsa
 śatadhāraṃ mahābalaḥ |
 tatra cāgniḥ samabhavat
 prāsādaścāpyadahyata || 5.43.18 ||

dahyamānaṃ tatō dṛṣtvā
 prāsādaṃ hariyūthapaḥ |
 sa rākṣasaśataṃ hatvā
 vajrēṇēndra ivāsurān || 5.43.19 ||

antarikṣasthitaḥ śrīmā -
 nidaṃ vacanamabravīt |
 māḍṛśānāṃ sahasrāṇi
 viṣṛṣṭāni mahātmanām || 5.43.20 ||

balināṃ vānarēndrāṇāṃ
 sugrīvavaśavartinām |
 aṭanti vasudhāṃ kṛtsnāṃ
 vayamanyē ca vānarāḥ || 5.43.21 ||

daśanāgabalāḥ kēcit
 kēcid daśaguṇōttarāḥ |
 kēcinnāgasahasrasya
 babhūvustulyavikramāḥ || 5.43.22 ||

santi caughabalāḥ kēcit
santi vāyubalōpamāḥ |
apramēyabalāḥ kēcit
tatrāsan hariyūthapāḥ || 5.43.23 ||

īdṛgvidhaistu haribhi -
rvṛtō dantanakhāyudhaiḥ |
śataiḥ śatasahasraiśca
kōṭibhiścāyutairapi || 5.43.24 ||

āgamiṣyati sugrīvaḥ
sarvēśāṃ vō niṣūdanaḥ |
nēyamasti purī laṅkā
na yūyaṃ na ca rāvaṇaḥ |
yasya tvikṣvākuvīrēṇa
baddhaṃ vairaṃ mahātmanā || 5.43.25 ||

|| ityārṣē śrīmadrāmāyaṇē vālmikīyē ādikāvyē
sundarakāṇḍē tricatvāriṃśaḥ sargaḥ ||